

38907 - روزے دار کے ل#&1740#; مے نہانا مباح ہے

سوال

کیا نہانے سے روزہ ٹوٹ جاتا ہے ؟

پسندیدہ جواب

الحمد لله.

روزے دار کے لئے نہانا مباح ہے اور اس کا روزے پر کوئی اثر نہیں -

ابن قدامہ مقدسی رحمہ اللہ تعالیٰ مغنی میں کہتے ہیں :

روزے دار کے لئے نہانے میں کوئی حرج نہیں اس کا استدلال مندرجہ ذیل حدیث سے لیا جاسکتا ہے :

عائشہ اور ام سلمہ رضی اللہ تعالیٰ عنہما بیان کرتی ہیں کہ رسول اکرم صلی اللہ علیہ وسلم اپنے گھروالوں کی وجہ سے جنبی ہوتے اور بعض اوقات فجر ہو جاتی تو آپ روزہ رکھتے اور غسل کر لیتے تھے -

صحیح بخاری حدیث نمبر (1926) صحیح مسلم حدیث نمبر (1109)

اور ابوداؤد رحمہ اللہ تعالیٰ اپنی سند کے ساتھ بعض صحابہ کرام سے بیان کرتے ہیں کہ :

میں نے رسول اکرم صلی اللہ علیہ وسلم کو دیکھا کہ وہ روزے کی حالت میں گرمی یا پیاس کی شدت سے اپنے سر میں پانی ڈال رہے تھے -

سنن ابوداؤد حدیث نمبر (2365) علامہ البانی رحمہ اللہ تعالیٰ نے صحیح ابوداؤد میں اسے صحیح قرار دیا ہے -

صاحب عون المعبود کہتے ہیں :

اس حدیث میں دلیل ہے کہ روزے دار کے لئے جائز ہے کہ گرمی کی شدت کو کم کرنے کے لئے اپنے مکمل بدن یا

اسلام سوال و جواب

نگران اعلیٰ:
شیخ محمد صالح المنجد

جسم کے بعض حصہ پر پانی بہا سکتا ہے ، جمہور علماء کرام کا مسلک یہی ہے اور انہوں نے غسل واجب اور غسل مسنون اور مباح میں کوئی فرق نہیں کیا ۔ ا ہ

امام بخاری رحمہ اللہ تعالیٰ کہتے ہیں :

روزے دار کے غسل کے بارہ میں باب : اور ابن عمر رضی اللہ تعالیٰ عنہما نے روزے کی حالت میں اپنا کپڑا بھگو کر اپنے اوپر ڈالا ، اور امام شعبی حمام میں روزے کی حالت میں داخل ہوئے ۔۔۔ اور حسن رحمہ اللہ کا کہنا ہے کہ روزہ دار کے لیے کلی اور ٹھنڈک حاصل کرنے میں کوئی حرج نہیں ۔

حافظ ابن حجر رحمہ اللہ تعالیٰ کہتے ہیں :

قولہ : (روزے دار کے غسل کرنے کا باب) یعنی اس کے جواز کا بیان ۔

زین بن المنیر کا کہنا ہے کہ : اغتسال کا لفظ مطلق طور پر اس لیے ذکر کیا ہے اس میں غسل مسنونہ ، غسل واجب ، اور مباح ہر قسم کا غسل شامل ہوسکے ، گویا کہ اس روایت کی ضعف کی طرف اشارہ کر رہے ہیں جو علی رضی اللہ تعالیٰ سے مروی ہے اور مصنف عبدالرزاق نے روایت کی ہے اور اس کی سند میں ضعف ہے :

جس میں روزے دار کو حمام میں داخل ہونے سے منع کیا گیا ہے ۔ ا ہ

واللہ اعلم۔